


## Irkejjien Storiċi

minn Vincent Zammit



Pjanta tad-domus u parti mill-belt Melita. Sors: Gouder, 1983

# Domus Rumana – Ir-Rabat

**W**iehed mill-aktar postijiet arkeoloġiċi li jżuru l-istudenti hi bla dubju ta' xejn id-Dar Rumana li nsibu fir-Rabat, Malta. Din id-dar hi aktar magħrufa bħala l-Villa Rumana. Izda jkun tajjeb li wiehed jibda jinduna li aħna qegħdin nużaw il-keġma *domus*, aktar milli villa. U dan bir-raġun kif sejrjn nispegaw aktar 'il quddiem.

Din id-dar hi ferm importanti. L-importanza tagħha jmur kemm għall-mużajk u f'dalijiet oħra li nstabu hemm. Barra minhekk wiehed japprezza l-fatt li dar Rumana bħal din hi dejjem teżor importanti. Parti minn din id-dar tinsab fil-mużew magħruf bħala l-Mużew ta' l-Antikitajiet Rumani, filwaqt li partijiet oħra jinsabu fuq wara ta' l-istess bini tal-mużew.

## Villa jew Domus?

Ir-raġuni l-għala dawn il-fdalijiet Rumani huma illum magħrufa bħala *domus*, ġejja mill-fatt li minn informazzjoni li għandna issa, nafu fiz-żgur li dawk il-fdalijiet kienu jappartjenu lil bini li kien jinsab wara s-swar tal-belt Rumana Melita. Jekk allura l-bini kien jinsab fuq ġewwa tal-belt, wiehed irid jirreferi għal din id-dar bħala *domus*. Fdalijiet ta' vilel Rumani f'Malta nstabu wkoll, iżda dawn insibuhom 'il barra mis-swar tal-belt u fil-kampanja.

## Id-Domus Rumana

Il-fdalijiet ta' din id-dar instabu fis-sena 1881. Minhabba li f'dak iż-żmien l-arkeoloġija kienet differenti minn ta' illum, allura matul l-iskavi kif ukoll it-tindif tal-post, intilef hafna materjal. L-aktar materjal li ntlef hu dak li jista' jagħtina aktar informazzjoni dwar id-dar Rumana.

Id-dar tidher li nbriet fl-ewwel seklju Qabel Kristu. Dan hu konkluż kemm mill-arkitektura, kif ukoll mid-dekorazzjonijiet li nsibu f'din id-dar. Il-biċċa l-kbira tad-dekorazzjonijiet li qegħdin insemmu huma ta' pavimenti tal-mużajk.

Mill-pjanta ta' din id-dar wiehed jassumi li kien hemm bini ta' xi hadd ferm importanti u tal-flus. S'issa għadu ma nstax f'dal ta' bini Ruman iehor ta' din il-kwalità.

Taht is-saqaf tal-mużew, illum naraw parti minn din id-dar. Izda jien nixtieq nitkellem dwar id-dar kif kienet originarjament, u għalhekk se nitkellem daqslikieku deħlin fiha mill-bieb prinċipali tagħha. Id-dħul kien minn intrata mzejna b'art tal-mużajk.

Għalkemm il-parti ċentrali tal-mużajk, jew inkella l-emblema kif inhi magħrufa, m'għadhiex aktar f'postha, illum tinsab għall-wiri fil-Mużew ta' l-Antikitajiet Rumani. Is-sugġett tal-mużajk hu interessanti. Hawnhekk qegħdin naraw persuna maskili, kontrollata minn żewġ ninfi, jew satiri, li qegħdin jaqtgħu xagħar dan ir-raġel. Id-dettal f'dan il-mużajk hu xi haġa tal-għaġeb.

Minn din id-daħla, jew intrata, ngħaddu mbagħad għal kamra mdaqqa sew. Din il-kamra tidher li kienet kbira, kemm minhabba l-konfini tal-ħitan tagħha, kif ukoll minn dettal iehor li nsemmuh aktar 'il quddiem. Skond disinn li sar fis-sena 1881, nafu li f'din il-kamra kien hemm pedestal, għalkemm m'huwiex magħruf eżatt liema wiehed kien.

Tajjeb ngħidu li jekk wiehed jagħti ħarsa sew lejn il-fdalijiet arkeoloġiċi li nsibu wara dan il-mużew, għadna nistgħu naraw l-art ta' din il-kamra li qegħdin insemmu. Kellha art mibnija sew, dan juri kif ir-Rumani kienu jibnu, u mhux ta' b'xejn li għad hemm bini Ruman li għadu jintuza sa illum.

Minn din il-kamra wiehed kien jgħaddi għal kamra oħra iżgħar li tinsab fuq ġewwa tal-mużew, u għaldaqstant hi protetta. Dan minhabba l-fatt li l-art għadha bil-mużajk. Il-mużajk ta' din il-kamra m'għadux fl-istat perfett tiegħu. L-awtoritajiet hasbu wkoll biex mal-ħajt tal-mużew jimmarkaw id-daqs tal-bieb li kien hemm jgħaqqad din il-kamra ma' l-oħra ta' qabilha. Fl-istess ħin wiehed għandu jinnota wkoll li għad hemm numru ta' ġebel Ruman li juru l-ħitan originali.

Forsi hawnhekk ikun tajjeb li wiehed jispjega wkoll li l-ħitan ma kinux jithallew mingħajr dekorazzjoni ta' xejn. Kif inhuma illum wiehed jaħseb li dawn kienu mħollija mhux irfinuti. Wiehed lanqas m'għandu jaħseb li r-Rumani jagħmlu art b'dik id-dekorazzjoni kollha, biex imbagħad iħallu l-ħitan mingħajr tiżjin ta' xejn.

Fil-mużew ta' l-antikitajiet Rumani hemm vetrina li fiha biċċiet ta' tikkil impingi. Filwaqt li illum naraw min jieħu gost iwahħal il-*wall-paper* mal-ħitan, fi żmien ir-Rumani l-użanza kienet li wara li jsir it-tikkil, ikun hemm impingija numru ta' disinji.

Minn din il-kamra wiehed jgħaddi għal kamra oħra, li kull m'għad fadal minnha hi sempliċement l-art bil-mużajk u l-għatba tal-

kamra. Din ta' l-aħħar hi ta' l-irħam, u għandha wkoll żewġ toqbiet fejn kien jehel il-bieb li kien jifred iż-żewġ ikmamar.

Naturalment, l-aktar haġa impressjonanti li kien hemm f'din id-dar kienet il-bitħa, magħrufa bħala *peristylum*. Din il-bitħa kelliha l-art tagħha mzejna bil-mużajk, li fil-fatt hu meqjus bħala wiehed mill-aħjar xogħlijiet ta' dan it-tip li nsibu fl-istil Ellenistiku. Imbagħad kien hemm sittax-il kolonna li jdawru l-bitħa kollha.

Dawn il-kolonna originarjament kienu magħmula mill-ġebbla Maltija, iżda kienu imzejna. It-tiżjin tagħhom jikkonsisti billi matul tal-kolonna kien hemm skanalar, u tikkil kulurit. Minn dawn il-kolonna kull m'għad fadal hi waħda biss. L-awtoritajiet ħadu ħsieb li jagħmlu kopja ta' l-original, ħalli dawk kollha li jmorru jżuru din id-dar, ikunu jistgħu japprezzaw aħjar dak li kien hemm fl-antik.

Fl-istess rokna fejn naraw din il-kolonna għad hemm parti mill-arkitrav tal-bitħa. Dan juri li min kien jogħħod hemm kien wiehed ta' ċertu livell soċjali għoli. Hu maħsub li dan seta' kien jew Ruman sinjur iritrat f'Malta, inkella Malti Romanizat. Il-pjanti tad-dar juru li hawnhekk kien hawn dar privata.

Izda tant kien hemm rikkezzi fiha li wiehed jassumi li kienet il-proprjetà ta' xi hadd importanti u sinjuron. Minhabba f'hekk kien hemm min issuggerixxa li din id-dar kienet tal-prokuratur ta' Malta, jew inkella l-protos. Fil-fatt kien hemm min ħaseb ukoll li appartati li din kienet dar, setgħet intużat ukoll għal-laqgħat pubbliċi.

Id-dar Rumana tar-Rabat kienet waħda ta' importanza. Dan mhux biss jixdud id-dekorazzjonijiet li nsibu fl-art, iżda anki s-sejba ta' numru ta' statwi fid-dar. Dawn l-istatwi, fil-biċċa l-kbira tagħhom kienu jikkonsistu fl-irjus ta' membri tal-familja Imperjali. Il-fatt li f'din id-dar wiehed seta' jsib minn dawn il-fdalijiet, juri li s-sid kien wiehed uffijjali wkoll.

Fl-istess ħin wiehed irid iżid li dan li għadna kemm spjegajna ma jurix id-daqs kollu tad-dar Rumana. Dan minhabba l-fatt li fis-sena 1889, meta kienet qiegħda tinqata l-art biex issir it-triq li twassal taht l-Imdina, dik il-parti kienet meqruda għal kollox. Għalhekk ma nistgħux inkunu nafu eżattament kif kienet id-dar Rumana.

B'din l-informazzjoni wiehed forsi jibda japprezza ftit aħjar l-importanza ta' din id-dar Rumana, id-*domus* Ruman tar-Rabat f'Malta.